

## اسلام میں 'چرچ' کے انہدام کی ضرورت

اسلام میں ہر شخص خود ہی اپنا پوپ ہے اور اسے خود اس بات کا اختیار حاصل ہے کہ وہ خدا سے راست تعلق قائم کر سکے۔ اس بات سے مسلم اہل فکر ہی نہیں بلکہ عوام بھی بخوبی واقف ہیں کہ اسلام میں کسی مذہبی پیشوائی کی کوئی گنجائش نہیں اور نہ ہی کسی شخص کو یہ حق حاصل ہے کہ وہ اہل زمین کے سامنے خود کو خدا کا نمائندہ یا رسول کے نائب کی حیثیت سے پیش کرے کہ یہاں پوری امت مسلمہ نیابتِ نبوی کے فریضے پر مامور ہے۔ البتہ نظری طور پر کسی مذہبی پیشوائی کے انکار کے باوجود اس حقیقت سے انکار ممکن نہیں کہ مسلمانوں کے مابین عرصہ ہوا ایک نامحسوس چرچ رفتہ رفتہ وجود میں آتا گیا اور عملًا ہوا یہ کہ قرآن مجید کی تشریح و تعبیر پر طبقہ علماء نے مختلف حوالے سے اپنا حق محفوظ کر لیا۔ یہ سب کچھ کیسے ہوا، اس عمل کو سمجھنے کے لئے ہماری علمی اور تہذیبی تاریخ میں درآنے والے اخرافات کو سمجھنا لازم ہوگا۔ البتہ ہم یہاں صرف چند امور کی نشاندہ ہی پر اکتفا کریں گے۔

ابتداء میں قرآن مجید کو ایک رہنمای کتاب کی حیثیت حاصل تھی جسے ہر خاص و عام اپنے غور و فکر کا مستحق سمجھتا تھا۔ صحراۓ عرب کے بادی نشینوں کے لئے عربی مبین میں نازل ہونے والی اس کتاب کی حیثیت بیان للناس کی تھی۔ رہی وہ باتیں جن کے بارے میں اس کتاب میں کوئی صریح رہنمائی نہیں پائی جاتی تھیں، تو ان مسائل پر پہلی نسل کے مسلمان انصاف کے تقاضوں کو بروئے کارلاتے ہوئے کسی فیصلہ پر پہنچ جاتے تھے۔ بسا اوقات ان فیصلوں میں اختلاف بھی پیدا ہوتا۔ یہی وجہ ہے کہ حضرت عمرؓ کے عہد میں عہد رسولؐ اور عہد ابو بکرؓ کے بعض فیصلوں پر نظر ثانی کی گئی۔ مثال کے طور پر مال غنیمت کی تقسیم یا تائیف قلب کے لئے

دی جانی والی رقم کے سلسلے میں حضرت عمرؓ نے اپنے پیش روؤں سے مختلف راستہ اختیار کیا اور اسے وہ بد لے ہوئے حالات میں زیادہ قرینِ انصاف سمجھتے رہے۔ بعض مسائل ایسے بھی تھے جن کی کوئی نظری عہدِ رسول میں پائی جاتی تھی اور نہ ہی اس قسم کے مسائل ابتدائی خلفاء کے عہد میں پیدا ہوئے تھے۔ اس لئے ان مسائل پر عقل کی روشنی میں فیصلہ کرنے کی کوشش کی گئی۔ ابتدائی عہد میں جب مسلمان کسی مسئلہ پر فیصلہ کرنے کے لئے کچھلی نظیروں کو دیکھتے تھے تو اس کا مقصد یہ ہوتا تھا کہ معاشرے میں مروجہ ان اصولوں سے استفادہ کیا جائے جن میں انصاف کی صفائت مل سکتی ہو۔ یہی وجہ ہے کہ ”سنن“ کا لفظ وسیع معنوں میں استعمال ہوتا تھا یعنی ایک ایسا معروف طریقہ کا رجوع معاشرہ میں راجح رہا ہوا اور وہ قرینِ انصاف بھی ہو۔ گویا رائے یا عقل کا استعمال ابتدائی ایام میں اہل فکر مسلمانوں کے ماہین عقل سلیم کے استعمال سے عبارت تھا۔ اس میں شبہ نہیں کہ عقل کا یہ استعمال قرآن مجید کے اس بنیادی فکری ڈھانچہ کے اندر ہی ہوا کرتا تھا۔ البتہ اہل علم اس بات کی ضرورت محسوس نہیں کرتے تھے کہ جہاں عقل ان کی واضح رہنمائی کر سکتی ہو، انہی امور کو مزید سند بخشنے کے لئے وہ متقد میں کے اقوال بھی تلاش کریں۔ پہلی صدی کے آخر تک اہل الرائے ہونا تبدیل فکر کی علامت تھی۔ البتہ دوسری صدی کی ابتداء سے عمر بن عبد العزیز کی ایماء پر اقوال و آثار کی تدوین نے اس خیال کو تقویت دی کہ مسائل پر قرآنی فرمیں ورک میں محض عقل کی روشنی میں غور کرنے کے بجائے اگر اقوال و آثار رسول اور صحابہ سے بھی مدد لی جائے تو شاید ہمارے فیصلے حق سے زیادہ قریب ہو سکتے ہیں۔ اس خیال نے اہل الرائے کے مقابلہ میں اہل الحدیث کے ایک گروہ کی شناخت قائم کی۔ ثانی الذکر اس خیال کی شدت سے تبلیغ کرتا رہا کہ انسانی عقل کے مقابلہ میں رسول اللہ سے منسوب ایک ضعیف قول کو بھی کہیں زیادہ اہمیت دی جانی چاہیے کہ آخر یہ تھہرا تو قول رسول۔ علمائے حدیث پر مشتمل اس گروہ نے اہل الرائے کو اہل الھوی والبدعت سے تعبیر کیا۔ دیکھتے دیکھتے تیسرا صدی تک مند امام احمد بن حنبل کے وجود میں آنے کے بعد کوئی چالیس ہزار احادیث پر مشتمل ایک ذخیرہ وجود میں آگیا۔ کہا جاتا ہے کہ ابوحنیفہ، جنہیں اہل الرائے کا سرخیل کہا جاتا ہے، ان کے حیثے علم میں صرف ستہ حدیثیں ہی آسکی تھیں اور اس لئے وہ مختلف امور میں رائے زنی کے لئے اپنی عقل کو مہمیز کرنے پر مجبور تھے۔

قرآنی دائرہ فکر میں غور و فکر کے بجائے اقوال و آثار کی تلاش میں لگ جانے سے عملًا ہوا یہ کہ انسانی مسائل پر غور و فکر کرنا اور اس بارے میں کسی قرینِ انصاف رائے پر پہنچنے کا کام عام انسانوں کے بس سے باہر ہو گیا۔ خدا کی کتاب تواب بھی موجود تھی لیکن لوگوں کے سوچنے کا انداز بدل چکا تھا۔ مسلم اہل فکر اب یہ سمجھنے لگے تھے کہ قرآنی الفاظ کی تشریح و تعبیر کی کلید ان اخبار و آثار میں ہے جو لامحدود ہیں اور جن پر اب صرف مختصین ہی کچھ کہنے کے پوزیشن میں ہیں۔ آگے چل کر لوگوں نے امور دین پر لب کشانی کے لئے سخت شرائط عائد کر دیں۔ کسی نے کہا کہ فتویٰ دینے کے لئے لازم ہے کہ مفتی کو کم از کم تین لاکھ حدیثیں زبانی یاد ہوں۔ کسی نے

کہا کہ صرف 'مبسوط' کا زبانی یاد کرنا بھی کسی شخص کو دینی امور میں رہنمائی کے لائق بنا سکتا ہے۔ البتہ ان تمام باتوں میں سب سے اہم بات یہ تھی کہ اب قرآن مجید عام انسانی غور و فکر کے دائرے سے باہر کی چیز سمجھا جانے لگا تھا۔ جب تک اقوال و آثار، تاریخ و تفسیر، ناسخ و منسوخ جیسے علوم پر قدرت نہ ہو، قرآن مجید سے راست اکتساب ممکن نہیں رہ گیا تھا۔ اس خیال نے بہت جلد دین اسلام پر مختصین کی گرفت مضبوط کر دی اور یہ خیال عام ہو گیا کہ، بقول شافعی، ان مسائل کی حقیقت اب صرف الراسخون فی العلم کو معلوم تھی۔ رہے عام انسان تو ارسالہ کے مصنف نے انہیں اس بات کا مکلف قرار نہیں دیا کہ وہ مسائل کی ان باریکیوں کو سمجھنے اور اس بارے میں رائے قائم کرنی کی زحمت گوارہ کریں۔

قرآن مجید جیسا کہ محمد رسول اللہ پر نازل ہوا تھا اپنی اصل حالت میں آج بھی موجود ہے۔ لیکن مسئلہ یہ ہے کہ مذہبی پیشوائیت اس کی تلاوت کی اجازت دیتی ہے، تفہیم کی نہیں۔ کہا جاتا ہے کہ کسی خاص مسئلہ کے سلسلہ میں حتیٰ رائے پر پہلو پنجم کے لئے اولاً قرآن مجید، ثانیًا آثار و اقوال، ثالثاً اجماع اور رابعاً قیاس سے کام لیا جائے۔ حالانکہ قرآن مجید کے معین متن کے علاوہ تعبیر و شرح کے بقیہ تینوں مأخذ انسانی فہم کے کارفرمائی کے باعث باعثِ نزاع رہے ہیں۔ فقهاء کا باہمی اختلاف احادیث کے سلسلہ میں ان کا مختلف فیہ ہو جانے کی وجہ سے ہے اور ان میں سے ہر ایک کا قیاس جسے مختلف فقہی اصطلاحوں مثلاً مصالح مرسلہ، استحسان جیسے ناموں سے تعبیر کیا جاتا ہے، دراصل ان کی اپنی فہم کا ماحصل ہے۔ لیکن اس کے باوجود تیرہ صد یوں پر مشتمل تعبیری ادب میں ایسی آراء کی کمی نہیں جو ہیں تو نزاعی البتہ ان پر اجماع کے انعقاد کا دعویٰ کیا جاتا رہا ہے۔ کہنے والوں نے یہاں تک کہا، جیسا کہ خلیل فقیہ ابن عقیل کی رائے ہے، کہ قرآن کے متن کے مقابلہ میں اجماع کہیں زیادہ قابل قبول ہے، اس لئے کہ متن کے بارے میں بقول ان کے تو یہ خیال رہ سکتا ہے کہ شاید اس آیت کی تنسیخ کرنے والی کوئی دوسری آیت موجود ہو جب کہ اجماع ناقابل تغیر و تبدل ہے جس کی صحت کے سلسلہ میں کوئی شبہ نہیں ہو سکتا۔ سچ تو یہ ہے کہ اس انداز فکر نے قرآن مجید پر راست غور و فکر کے تمام دروازے بند کر دئے ہیں۔ اب ہمارا کام صرف یہی رہ گیا کہ ہم متفق میں کی فہم پر کامل انحصار کریں اور ان کی تعبیری لغزشوں کو اپنے کندھوں پر اٹھائے پھریں۔ یہ خیال عام ہے کہ قرآن مجید کی کسی آیت کا مفہوم اگر اسلاف کی فہم سے الگ ہو جائے تو اسے تفسیر بالرائے پر محمول کیا جائے گا اور راسخ العقیدہ مسلمان اسے قبول کرنے کے لئے کسی قیمت پر تیار نہیں ہوں گے۔ تو کیا عصر حاضر کے انسانوں کے لئے اب ممکن نہیں کہ وہ خدا کی اس کتاب کو جو مدت سے بند رکھی گئی ہے ایک بار پھر اسے سنجیدہ مطالعہ اور غور و فکر کا محور بنائیں۔ اس سوال کا اثبات میں جواب دینا حالات میں کسی انقلابی تبدیلی کے بغیر شاید ممکن نہیں۔

ہماری فکری تاریخ میں ایسے لوگوں کی کمی نہیں جو اس بات کے قائل رہے ہیں کہ قرآن مجید پر راست غور و فکر کا زمانہ اب ہوا ہو گیا حتیٰ کہ اب وہ اس بات کی بھی ضرورت محسوس نہیں کرتے کہ فقهاء کے دو اور اس کا قرآن کی روشنی میں نقد و احتساب کیا

جائے۔ جب لوگ اس خیال کے قائل ہوں کہ قرآن مجید کی وہ آیتیں جو ہمارے فقہاء کے دو اور این سے مکمل اتنی ہوں وہ یا تو موؤول یا منسوخ ہیں، تو بھلا وہ اس بات کی کیوں ضرورت محسوس کریں گے کہ وہ اپنی ذاتی یا اجتماعی زندگی میں قرآن مجید کی طرف رجوع کریں۔ طرفہ یہ ہے کہ مسلمانوں کے اہل علم حضرات بھی اس مغالطہ کا شکار ہیں کہ چارائیہ فقہاء کا ظہور اور ان مسائل کی تدوین میں جانب اللہ ہے، اس لئے ان سے پیچھا چھڑانے کی کوئی بات سوچی بھی نہیں جاسکتی۔ رہی یہ بات کہ ان فقہاء عظام کے توسط سے قرآن مجید کا مطالعہ ہمیں عہد عباسی میں پیش آنے والے مسائل سے نبرداز ما کرتا ہے اور یہ کہ عصر حاضر کے مسائل پر رہنمائی کے لئے فقہاء کے بجائے قرآن مجید کہیں زیادہ رہنمائی کا سزاوار ہے تو اصولاً اس بات کو قبول کر لینے کے باوجود ہم اس خوف سے پیچھے ہٹ جاتے ہیں مبادا ہماری ناقص عقل ہمیں ٹھوکر کھانے پر مجبور کر دے اور ہم فکری اعتبار سے خود کو ایک بحران میں گھرا پائیں۔ حالانکہ یہ نئی صورتحال کسی بحران کے بجائے ایک ایسی شدید فکری ہاچل پر منجح ہو سکتی ہے جو وحی کی تحلیلوں کی بے نقابی سے پیدا ہوتی ہے۔

قرآن مجید کا از سر نوکھولنا صرف مسلمانوں کے لئے نہیں بلکہ انسانی تاریخ کے لئے بھی ایک بڑا قومہ ہو گا۔ اس میں شبہ نہیں کہ پیغمبر کے غیاب میں کتاب کا کھلنا اپنے اندر بڑا ندیشہ رکھتا ہے لیکن اسے کیا کہجئے کہ خدا کی اسکیم یہی ہے، وہ یہ سمجھتا ہے کہ اب انسانی معاشرہ مجموعی طور پر اتنا بالغ ہو چکا ہے جہاں کسی پیغمبر کے غیاب میں بھی وہ وحی ربانی کی تحلیلوں سے اپنی را ہوں کو منور کر سکتا ہے۔ یہی سبب ہے کہ اب خدا کوئی نبی نہ بھیجے گا۔ نبی کے غیاب میں خدا کی کتاب جنتہ من بعد الرسل کی حیثیت سے انسانوں کی رہنمائی کا کام انجام دیتی رہے گی۔

اس سے پہلے کہ قرآن مجید کو دنیاۓ انسانیت کے لئے فی الواقع کھول دیا جائے، اس سوال کو فیصل کر لینے کی ضرورت ہے کہ تشریح و تعبیر کا واقعی حق کسے حاصل ہے؟ طبقہ علماء کو اصحاب فقہاء کو دینی علوم کی دانش گاہوں کو فقهہ کے حوالے سے قائم ہونے والی مجالس کو یا مسلم ریاستوں میں پائی جانے والی پیغمبر کیا قرآن مجید جیسا کہ وہ ہے بعینہ اسی حالت میں ہماری رہنمائی کر سکتا ہے یا مختلف مسائل کے حاملین کے لئے لازم ہو گا کہ وہ اسے اپنے مسئلک کی روشنی میں پڑھیں اور اسے اپنے موقف کی توثیق کے لئے استعمال کریں۔ مسئلک کی باقاعدہ تعمیر کو کوئی گیارہ صد یاں بیت چکیں لیکن ابھی تک یہ فیصلہ نہیں ہوا کہ ان میں واقعی اہل المھوی کون ہیں اور اہل الحدیث کون؟ اہل عدل کون ہیں اور اہل سنت والجماعت ہونے کی سند کسے دی جاسکتی ہے؟ مذہب بنام مسئلک جس کی حیثیت دین میں ایک نئے ایجاد کی ہے، واقعہ یہ ہے کہ اس کا سکھ چھپلی گیارہ صد یوں سے چلتا رہا ہے۔ پہلی صدی کے آخر تک مذہب کا لفظ مذہب مسئلک کے معنوں میں مستعمل ہوتا دکھائی نہیں دیتا البتہ تیسری صدی کی ابتداء میں اہل علم کے طریقہ تخلیل و تجزیہ کے طور پر اس کا استعمال عام ہو جاتا ہے۔ لفظ مذہب (ذہب یہ مذہب)

سے ابتدائی عہد میں ایک ایسا طریقہ فکریاology مراد لیا جاتا تھا جسے مخصوص عالم نے اپنے لئے منتخب کر لیا ہو۔ تب ابو حنفیہ یا مالک کامدھب کہنے کا مطلب یہ تھا کہ مسئلہ مذکور میں یا ان حضرات کی مخصوص رائے ہے اور بس۔ تب کسی کے حاشیہ خیال میں بھی یہ بات نہیں آئی تھی کہ آنے والے دنوں میں بعض علماء کا طریقہ تعبیر عام مسلمانوں کے لئے مذہبی شناخت کی حیثیت حاصل کر لے گا اور مسلم اہل فکر خود کو اس بات پر مجبور پائیں گے کہ وہ اپنے فہم قرآن کو اپنے ہی جیسے انسانوں کی فہم کے تابع کریں جس کے بغیر ان کی فہم کو اعتبار نہیں مل سکتا۔ ہماری فکری تاریخ کا یہ کتنا بڑا جبر ہے کہ آج قرآن مجید کی موجودگی کے باوجود ہم اس سے راست اکتساب کے تمام تر دروازے بند پاتے ہیں۔

کہا جاتا ہے کہ ائمہ فقهاء کے بغیر ہماری مذہبی زندگی کی مشین ایک لمحہ بھی حرکت نہیں کر سکتی۔ دنیا میں اس سے بڑا شاید ہی کوئی مغالطہ ہو جس نے صدیوں سے عاقل انسانوں کو مسمرا نہ کر رکھا ہو۔ معاملہ نماز اور زکوٰۃ کی ادائیگی کا ہو یا مناسک حج کی تفصیلات کا۔ فقہ کی کتابوں نے آج تک کس مسئلہ کو فیصل کیا ہے؟ سچ تو یہ ہے کہ عملی طور پر شاید ہی کوئی سلیم العقل مسلمان ہو جو اپنے ائمہ کے ذریعہ متعین کردہ نماز کے تمام فرائض اور سنتوں کو بجا لاتا ہو۔ زکوٰۃ کے نصاب کے سلسلہ میں خود احناف کے یہاں اختلاف پایا جاتا ہے۔ رہے طہارت اور مآکولات کے مسائل، تو اس بارے میں جو چیز ایک کے یہاں ناپسندیدہ ہے وہی دوسرے کے یہاں پسندیدہ بن جاتی ہے۔ ہر مسئلہ پر فقهاء سے پوچھنے کے رویے نے ہمیں اپنے دل و دماغ کے استعمال سے روک دیا ہے۔ جب کوئی فقیہ کنوں کو پاک کرنے کے لئے چالیس ڈول پانی نکالنے کا مشورہ دیتا ہے یا جب کوئی حنفی فقیہ پیش اب لگے کپڑے کو پاک کرنے کے لئے جو نشک ہو گیا ہو، کسی ایک کونے کے دھوڈا لئے کا مشورہ دیتا ہے تو وہ کسی آسمانی ہدایت کی روشنی میں ایسا نہیں کرتا بلکہ وہ اسی عقل کو استعمال کرتا ہے جو اللہ نے ہر انسان کو دی ہے۔ پھر کوئی وجہ نہیں کہ ان تمام چھوٹے چھوٹے مسائل میں جہاں عقل ہماری رہنمائی کر سکتی ہو، ہم لازماً خود کو دوسرے کا دست نگر بنا لیں۔ حرام و حلال کھول کر قرآن مجید میں بیان کردئے گئے ہیں۔ اس کے بعد زندگی کے تمام مسائل خواہ وہ ہاتھ پر بیٹھی مکھی اڑانے کا معاملہ ہو یا اسے زہر یا چھڑکا و سے مارنے کا خیال ہوئیہ سب وہ مسائل ہیں جس پر ہر شخص کو اپنی عقل کا استعمال کرنا چاہئے کہ ایسا نہیں کرنا عقل کے تین کفران نعمت ہوگا۔

قرآن مجید ہتی دنیا تک کے لئے کتاب ہدایت ہے۔ یہ خیال کہ ماضی میں فقهاء و مفسرین نے اس سے ہدایت کا تمام تر عرق کشید کر لیا ہے اور یہ کہ اب ائمہ فقهاء و مفسرین کے بغیر قرآن کی کوئی فہم قابل اعتبار نہیں ہو سکتی، ایک ایسا خیال ہے جس پر قرآن سے سند نہیں لائی جاسکتی۔ اس کے بر عکس قرآن اس خیال کی نکیر کرتا ہے کہ انسان اپنے ہی جیسے انسانوں کو خواہ وہ احبار وہ بہانہ ہی کیوں نہ ہوں، ارباباً من دون اللہ کے منصب پر فائز کر دے۔ قرآن کا دعویٰ ہے کہ یہ بیان للناس ہے، ہدی للمنتقین ہے۔

دوسری اہم بات یہ ہے کہ قرآن مجید انسانی دل و دماغ سے عبودیت کا فطری آبشار بہانا چاہتی ہے، اس کی توجہ عبودیت پر ہے رسوم عبودیت پر نہیں۔ کہا جاتا ہے کہ حج کے ایام میں جب بعض صحابہ نے رسول اللہ سے یہ دریافت کیا کہ یا رسول اللہ! ان مناسک کی صحیح ترتیب کیا ہے؟ میں نے بعض مناسک پہلے ادا کر لئے اور بعض بعد میں تو آپ نے بر ملا کہا کہ اس میں کچھ حرج نہیں۔ اصل بات تو یہ ہے کہ کوئی مسلمان اپنے کسی بھائی کو تکلیف نہ دے۔ نماز جیسی متواتر عبادت کی ادائیگی میں رفع یہ دین سے لے کر سلام کے پھیرے جانے تک مسلمانوں میں جو اختلاف چلا آتا ہے اس کی وجہ یہی ہے کہ ابتدائی عہد میں اس بات پر کسی کی توجہ کم ہی جاتی تھی کہ کس نے کہاں ہاتھ باندھ رکھا ہے، کوئی آمین زور سے کہتا ہے یا آہستہ سے ساری توجہ اس امر پر مرکوز تھی کہ نماز بندے کا خدا سے رشتہ استوار کرتی ہے یا نہیں۔ اسی طرح روزے کے سلسلے میں اوقاتِ طلوع و غروب کے تعین کا کام انسانی اندازے پر چھوڑ دیا گیا۔ سکینڈ یا منٹ کے حوالے سے کسی باقاعدہ چارٹ کی ضرورت نہیں سمجھی گئی۔ زکوٰۃ کے سلسلہ میں العفو کی حد بندی کے بجائے اسے انسانی صواب دیدا اور اندر ورنی آمادگی پر چھوڑ دیا گیا۔ بتایا گیا کہ جو کچھ آپ کی ضرورت سے زیادہ ہے وہ دراصل آپ کا نہیں۔ ان تمام امور پر جہاں قرآن چاہتا ہے کہ عبودیت کاملہ کا آبشار انسان کے اندر وون سے ہے، وہاں فقہ کی مداخلت اسے رسوم عبودیت میں بدل دیتی ہے۔ یہ کچھ وہی صورت حال ہے جس پر اہل یہود کے حوالے سے قرآن میں روشنی ڈالی گئی ہے۔ جب ان سے گائے کی قربانی کا مطالبہ کیا گیا تو وہ اسے فی الغور کر گزرنے کے بجائے ان فقہی موشگافیوں میں لگ گئے کہ گائی کیسی ہو، اس سے بار بار اسی کا کام لیا جاتا ہو یا نہیں، اور یہ کہ اس کا رنگ کیسا ہو؟ وہ اس حقیقت کو فراموش کر گئے کہ ﴿لَنْ يَنَالُ اللَّهُ لَحْومَهَا وَلَا دَمَاؤُهَا وَلَكِنْ يَنَالُهُ التَّقْوَىٰ مِنْ كُم﴾

قرآن مجید کو از سرنوکھو لئے سے پہلے لازم ہے کہ مسلم معاشرے میں پائی جانے والی چرچ جیسی صورتِ حال کا خاتمه ہو۔ مشکل یہ ہے کہ مسلم معاشرے میں پایا جانے والا یہ چرچ ایک نامحسوس عمل ہے جو اپنے زبردست اثرات کے باوجود تیرہ صد یاں گزرنے کے بعد بھی مشکل نہیں ہو سکا ہے۔ اس کی نیخ کنی کسی لوہر کے بس کی بات ہے اور نہ ہی کوئی فرد واحد اس چیلنج کو قبول کرنے کا اہل ہو سکتا ہے۔ اس صورتِ حال کا حقیقی مقابلہ صرف وحی رباني کر سکتی ہے۔ ہمارا کام صرف اتنا ہو سکتا ہے کہ ہم تمکن بالکتاب کی راست دعوت دیں اور لوگوں کو یہ بتائیں کہ کتاب کی فہم قدماء کی فہم کے تابع نہیں ہونی چاہئے۔ ہاں یہ ہو سکتا ہے کہ ہم قدماء کی فہم کو کتاب کی روشنی میں از سر نو تقدیم و تجزیہ کا موضوع بنائیں۔ یہ بات میں اس لئے بھی کہہ رہا ہوں کہ متفقہ میں نے قرآن مجید کو اپنے عہد میں برتنے کے لئے جو منہجِ تشکیل دیا تھا اس کے اندر صرف اس مخصوص عہد سے عہدہ برآ ہونے کی صلاحیت تھی۔ وہ یہ سمجھتے تھے کہ اس زمانہ میں ان کی تعبیر کہیں زیادہ قرین انصاف ہے۔ ضروری نہیں کہ آنے والے دنوں میں بھی یہی صورتِ حال برقرار رہی ہو۔ مثال کے طور پر جب حضرت عمرؓ نے نص قرآنی کی موجودگی کے باوجود مخصوص حالت میں قطع یہ کی حد کو ساقط کر دیا

تو وہ یہ سمجھنے میں حق بجانب تھے کہ ان کا یہ قدم غایت قرآنی سے زیادہ قریب ہے۔ اسی طرح اہل کتاب کی عورتوں سے شادی کے سلسلے میں صریح نص کی موجودگی کے باوجود اس عہد کے مسلمانوں کو خلفاء نے اور بعد کے دنوں میں فقهاء نے ایسی شادیوں سے احتراز کرنے کی ترغیب دی۔ عہد عمر میں ذمیوں کے لئے غیر پہنچنے کو لازم قرار دینا، انہیں گھوڑے کی سواری سے منع کرنا، یا نئے چرچ کی تغیر سے روکنا ایسے اقدامات تھے جسے کہا جاتا ہے کہ حضرت عمرؓ نے نافذ کرنا ضروری سمجھا۔ ضروری نہیں کہ آنے والوں دنوں میں یہ صورت حال برقرار رہے۔ اسی طرح ﴿فَإِن كَحْوا مَاطَابَ لَكُم مِّنَ النِّسَاءِ مُثْنَىٰ وَثَلَاثَةٌ وَرَبِيعٌ﴾ جیسی آیت سے اس کے سیاق کے علی ال رغم فقهاء نے سماجی انصاف کے قیام کے لئے یہ ضروری سمجھا کہ شہدا کی بیواؤں کو سہارا دینے کے لئے مسلم معاشرے کے اندر گنجائش پیدا کی جائے۔ ضروری نہیں کہ ایسا کرنا آج بھی سماجی انصاف کی ضمانت دے سکے۔ ﴿وَلَوْ شَاءَ اللَّهُ لِجَعْلِكُمْ أَمَّةً وَاحِدَةً وَلَكُمْ لِيَلِوْكُمْ فِي مَا آتَاكُمْ﴾ جیسی آیت کے تناظر میں اہل کتاب یا موحدین کے دوسرے گروہوں کی نجات کے سلسلہ میں جو واضح اشارے ملتے ہیں جیسا کہ ارشاد ہے ﴿أَنَّ الَّذِينَ آمَنُوا وَالَّذِينَ هَادُوا وَالنَّصْرَىٰ وَالضَّبَئِنَ مِنْ آمِنَ بِاللَّهِ وَالْيَوْمِ الْآخِرِ وَعَمِلَ صَالِحًا فَلَهُمْ أَجْرٌ إِنَّ رَبَّهُمْ لَا خُوفٌ عَلَيْهِمْ وَلَا هُمْ يَحْزُنُونَ﴾ ان جیسی آیات کو فقهاء نے آیت سیف کے ذریعہ منسخ کر رکھا ہے۔ موجودہ سمعتی دنیا میں جہاں مسلمانوں کے لئے کسی دارالاسلام میں سمٹ کر علیحدہ رہنا ممکن نہیں رہا، جہاں مختلف امتوں کے مابین کلمتہ سواء کی بنیاد پر مشترکہ پروگرام کی ضرورت پہلے سے کہیں زیادہ محسوس ہونے لگی ہے، کوئی وجہ نہیں کہ ہم اس نئی صورتحال میں قدیم مفسرین کی اس فہم پر اصرار کریں کہ ﴿غَيرَ المغضوب عَلَيْهِمْ وَلَا الضَّالِّينَ﴾ سے بالترتیب یہود و نصاریٰ مراد ہیں۔ نئی بدلتی ہوئی صورت حال میں قرآن مجید کے صفحات پیٹھے اور اس سے اکتساب ہدایت کا واضح مطلب ہو گا کہ ہم ڈھنی طور پر اس بات کے لئے آمادہ ہوں کہ ہمارا فہم قرآن ہمیں قدم سے الگ راستہ کی نشاندہی کر سکتا ہے۔ اس نفسیاتی جھٹکے کے لئے ہم جب تک تیار نہیں ہوں گے قرآن کھونے کے ہمارے تمام دعوے اس پر مزید قفل چڑھانے کے مترادف ہوں گے۔